

حامدی کاشمیری کی غزلیہ شاعری

ایک تعارف

ڈاکٹر تو صیف احمد ڈار

ہر نئے عہد میں بدلتے ہوئے حالات کے تحت ایک نئے شعری مزاج کی
تشکیل ہوتی ہے اور اس شعری مزاج کی تعمیر و تشكیل میں اپنے عہد کی معتبر شعری
آوازوں کا کردار اساسی اہمیت رکھتا ہے۔ شاعر چونکہ حساس شخصیت کا مالک ہوتا ہے
اس لیے خارجی حالات کے دباؤ کے تحت اس کے ڈینی رویے داخلی پیش کی آنچ میں
تپ کر شعری تخلیقات میں منتقل ہوتے ہیں اور یہی عمل نئے رجحان کی نمود کا باعث
بنتا ہے۔ انہی رجحانات سے واقفیت رکھنے والا اور ان کی نمائندگی کرنے والا شاعر صحیح
معنوں میں عصری شعور کا نمائندہ کہلاتا ہے۔

اسی ”عصریت“ کے تحت ادب کو عرفِ عام میں اپنے سماج کا ترجمان کہا
جاتا ہے۔ شکیب جلالی نے انہی عصری تقاضوں سے اپنی غزل کو ہم آہنگ کرتے
ہوئے کہا تھا کہ:

ہم نے دیا مزاج ہنر لفظ لفظ کو
ہم سے نئی غزل کی شریعت ادا ہوئی

اب جبکہ ادبی منظرنا مے پر ما بعد جدید تصورات کا اظہار ہو رہا ہے ”دبستان جموں و کشمیر“ سے وابستہ شعر ابھی عالمگیریت اور صارفیت کی زائیدہ ثقافتی صورتحال کے اثرات قبول کر رہے ہیں اور اس کا اظہار شعوری یا لاشعوری طور پر ان کی شاعری میں فطری انداز میں آزادانہ طور پر ہو رہا ہے۔ ایکسویں صدی کے اس بدلے منظرنا مے پر جموں و کشمیر سے جو شعر ابھر کر سامنے آئے اور جنہوں نے یہاں کی شعری روایت کو اپنی جولانی طبع سے بلندی عطا کی ان میں دو طرح کے لوگ شامل ہیں۔ ایک وہ جو موجودہ صدی سے قبل ہی اردو ادب بالخصوص اس خطے کی شعری روایت میں اپنے گھرے مشاہدے، فنی چیختگی، منفرد اسلوب بیان اور وسیع مطالعے کی بدولت ایک اعلیٰ ادبی شان اور پیچان قائم کر چکے ہیں۔ ایسے شعرا میں حامدی کاشمیری، سلطان الحق شہیدی، شفقت سوپوری، ہدم کشمیری، مظفر ایرینج، نذر یہ آزاد، شمیب رضوی، فرید پرنی، وغیرہ کسی سخت سخت شعری انتخاب میں بھی اپنی جگہ بناسکتے ہیں۔

دوسرا گروہ ان تخلیق کاروں پر مشتمل ہے جو اس صدی کی پہلی یا رواں دہائی سے ہی اس میدان میں سامنے آئے ہیں اور جو نہایت کم قلیل مدت میں ہی اپنی فطری صلاحیتوں اور ہنرمندیوں کو بروئے کارلا کر ادبی حلقوں میں اپنی شناخت قائم کرنے کی کوشش کر رہے ہیں۔ اس قبیل کے شعرا میں اشرف عادل، پرویز مانوس، بلال جنجشی، احمد شناس، علیمدار عدم، ڈاکٹر منظور احمد، احمد پاشا جی، اور دوسرے درجنوں شامل ہیں۔

اول الذکر گروہ سے تعلق رکھنے والے سرفہرست شاعروں میں پدم شری

پروفیسر حامدی کا شیری کا نام ہر اعتبار سے اولیت کا حامل ہے۔ آپ ایک ہم جہت شخصیت کے مالک شاعر و ادیب گزرے ہیں۔ آپ نے اگرچہ اپنی ادبی زندگی کا آغاز اردو افسانہ نگاری سے کیا ہے لیکن بعد میں وہ ناول، تقدیروں تحقیق، غزل، نظم اور رُباعی وغیرہ ادبی اصناف میں بھی اپنے خیالات و مشاہدات کا اظہار کرتے گئے۔ یوں وہ ادبی دنیا میں ایک کامیاب افسانہ نگار، ناول نگار، نقاد، محقق، صحافی، سفرنامہ نگار وغیرہ کی حیثیت سے ایک بلند مقام کے حامل ہیں۔ ان کے اب تک سات شعری مجموعے منظر عام پر آچکے ہیں جن میں عروس تمنا، نایافت، لاحر اور شاخ زعفران وغیرہ شامل ہیں۔ عروس تمنا حامدی کا شیری کی شاعری کا اولین مجموعہ ہے جو ۱۹۶۱ء میں منظر عام پر آگیا ہے۔ ”عروس تمنا“ چوں کہ آپ کے شاعرانہ کیرر کی نقشیں کاوشوں کو محیط مجموعہ ہے اس لیے اس میں شامل بیشتر نظمیں اور غزلیں روایتی طرز کے موضوعات کو اپنے اندر سمیئی ہوئی ہیں۔ لیکن اس کے باوجود انہوں نے سامنے کے موضوعات کو جس اسلوب و انداز میں پیش کیا ہے وہ ان کی بخشنہ فہمی اور زبان و بیان پر قدرت کے ساتھ ساتھ ان کے مطالعے اور مشاہدے کی گہرائی و گیرائی کا بھی عنديہ فراہم کرتا ہے۔ چند اشعار ملاحظہ فرمائیں:

تو نے صدیوں کے غلاموں کا لہو گرمایا
حریت کی تو نے قدیل فروزاں کر دی

چھوٹی تھی کبھی دل کو تری بھولی سی نظر
وہ نظر اب مری تقدیر ہوئی جاتی ہے

میں شالیمار میں ایک خواب زار میں ہوں
 دفورِ کیف سے فکر و نظر کو نیند آئی
 یہ اشعار مختلف فکری دھاروں کا وہ سعْم ہے جس نے اُس وقت کے پیشتر
 شعر اکوشوری والا شعوری طور پر اپنے حصار میں لیا تھا۔

”نایافت“ حامدی کاشمیری کی شاعری کا دوسرا مجموعہ ہی نہیں بلکہ ان کے
 فکری و تخلیقی اظہارات کے دوسرے پڑاؤ کا بھی اعلانیہ ہے۔ یہ وہ زمانہ ہے جب
 ایک طرف ملکی سلطنت پر تقسیم وطن سے پیدا شدہ حیوانیت سوز و اقعات نے ترقی پسند تحریک
 کے اشتراکی فلسفے کی کاپیاٹ دی تھی اور دوسری طرف سائنسی و فلسفیانہ ایجادات و
 انکشافات نے پوری انسانیت کے سامنے نئی نئی چنوتیاں لاکھڑی کی تھیں۔ زندگی اور
 متعلقات زندگی کے پیانا بہت تیزی سے بدلتے جاتے تھے۔ اس بدلتی تہذیبی و
 ثقافتی صورت حال کی مکمل جھلکیاں ”نایافت“ میں جگہ جگہ دیکھی جاسکتی ہیں۔ یہ
 شاعری حامدی کے خارجیت سے داخلیت کے سفر کو درشاتی ہے۔ داخلیت کا یہ سفر
 مصالیب والمنا کی سے پُر ہے جس میں قدم قدم پر ظلمت، تشدد، خوف و دہشت،
 مایوسی و تہائی اور خود غرضی و دھوکہ فربی کا آسیب اپنے پر پھیلائے ہوا ہے۔ نایافت کی
 شاعری جدید صنعتی تہذیب کی انہیں حشر سامانیوں کا سنجیدہ پیش خیمه ہے۔ جیسے

دشت در دشت اندھے سائے ہیں
 کس سے پوچھوں میں اپنا نام و نشان

آنکھ کے کالے گڑھوں میں وہ گرفتار تھے سب
 کس نے گرتے ہووں کو ہاتھ سے تھاما ہوگا

وہ خاک و خون میں تڑپتے تڑپتے ٹھٹدے ہوئے
 میں کچھ نہ کرسکا کالے دائرے میں تھا
 ”دشت“، ”اندھے سائے“، ”کالے گڑھے“، ”خاک و خون“، اور
 ”کالے دائرے“، وغیرہ زمانے کی چالبازیوں اور وقت کی بے رحمی کی طرف ہماری
 توجہ مبذول کرتے ہیں لیکن شاعر کا کمال یہ ہے کہ انہوں نے ان آلام و مصائب
 کو خارجی معنویت عطا کرنے کے بجائے اپنے داخلی وجود میں ضم کر دیا ہے اور یوں
 ایک نئی شعری کائنات تشكیل دی ہے۔ ”نایافت“ میں جہاں شاعر نے زندگی اور
 زمانے کے منفی رُخ کو استعاراتی اور علماتی انداز میں شعری پکیر عطا کیا ہے وہیں اس
 مجموعے کے بہت سارے اشعار ایسے بھی ہیں جہاں شاعر اس ظلمات میں نور کے ازی
 قوت کا بھی سراغ لگاتے محسوس ہوتے ہیں۔ یہی وہ حقیقی ایقان ہے جو زندگی کو ما یوی
 اور حرست و یاس کے دائِرے سے آزاد کر کے اس کی اصل چاشنی سے فیض یاب کرتا
 ہے۔ گویا شاعر زندگی اور زمانے کی تلخیوں سے پریشان ہو کر فرار اختیار نہیں کرتے
 ہیں بلکہ ان کا خندہ پیشانی سے مقابلہ کر کے جینے کا ہنر رکھتے ہیں۔ وہ مختلف حالات
 سے مقابلہ کر کے بہتر صورت حال کی توقع کرنے پر یقین رکھتے ہیں۔ ان کا ایمان
 ہے کہ وقتی اذیتوں، پسپائی اور نکست کو تقبوں کرنے کے بجائے عزم و اعتماد کا دامن
 تھامے رکھنا ہی اصل دانشمندی ہے۔ اس حوالے سے یہ چند اشعار ملاحظہ فرمائیں:
 توڑ دینا انہیں کیا مشکل ہے
 یہ تو خود ساختہ زنجیریں ہیں

یہ اور بات گھرے ہیں حصار ظلمت میں
ابھی نظر میں طلوع سحر کا عالم ہے

کہتے ہیں اب کہیں بھی جانے کی آزادی ہے
نور کی موجودوں نے دیوار سیہہ ڈھادی ہے

یہی وہ صحرائے آگئی ہے
میں خار خار آفتاب دیکھوں

شہ پروں پر دھوپ لے کے آئے ہیں
بند کمروں کے درتیچے وا کرو

”لحرف“ میں شامل غزلیں کسی مخصوص موضوع کے بجائے انسانی زندگی
کے مختلف گوشوں کی ترجیمانی کرتی ہیں۔ باخصوص بیسویں صدی کے نصف آخر کے
بعد کی بڑھتی سماں سی ترجیمات، ذرا رائج آمد و رفت، شہروں کی وسعت، میکانگی طرزِ عمل
اور اس سب سے بڑھ کر روحانی و اخلاقی اقدار کی نقصان و ریخت نے ایک انسان کو
جس نفسیاتی تناؤ میں دھکیل دیا اس کا اظہار جگہ جگہ دیکھنے کو ملتا ہے۔ ان اشعار میں
ایک آسی فضا ابھرتی ہے جس میں بیک وقت انسان کی افسرگی اور ہیبت ناکی کی
مختلف کیفیات سمٹ کر آئی ہیں۔ یہ انسان ظاہری و باطنی دونوں سطحوں پر بے بُی،
لاچاری اور بے یقینی کے کرب میں مبتلا ہے۔ جیسے ۔

اپنی اپنی قبروں میں اترے کوئی چارہ نہ تھا
 ہو گئے تھے خود پہ وہ نازل عذابوں کی طرح
 چاندنی میں وہ مرمریں پیکر
 دھول بن کر بچھڑنے والا تھا
 حامدی کاشمیری زندگی سے متعلق ایک تعمیری نقطہ نظر کھتے تھے۔ انسان کو
 مرکز کائنات سمجھ کر اس کی سلیمانیت، امن و ترقی اور فلاں و بہبود کے ہمیشہ خواہاں رہے
 ہیں لیکن مشین دور کے انسان نے نہ صرف دوسراے انسان بلکہ فطرت اور مظاہر
 فطرت کے ساتھ بھی جو تجارتی اور خود غرضانہ برداشت و روا رکھا اس نے انہیں شدید غم میں
 بنتلا کیا۔ انہیں اس بات کا بخوبی احساس تھا کہ موجودہ مادی دور میں انسان، انسانی
 صفات سے محروم ہو گیا ہے، اس کے یہاں سچائی، معصومیت، محبت، بھائی چارہ اور
 اجتماعیت وغیرہ جیسی ثابت اقدار کی کوئی معنویت نہیں رہی۔ برکش اس کے، اس کے
 اندر کا درندہ جاگ کر انسانیت کے بے دریغ قتل و غارت پر اُتر آیا ہے۔ اس غم کا
 اظہار ان کی شاعری میں کہیں سادہ و سهل اور کہیں علامتی و استعاراتی پیرائے میں ہوا
 ہے۔ جیسے یہ چند اشعار:

کاٹ لیتے ہیں زبان پہلے ، پھر
 پوچھ لیتے ہیں کہ خواہش کیا ہے
 چپ ہوئے پڑیں باتیں کرتے ہوئے
 کوئی پرچھائی آدمی کی ہے
 ہر سخن ان کا تھا نفاق انگیز
 کتنے شائق رفاقتون کے تھے

”نایافت“ اور ”لارف“ کی طرح ”شاخ زعفران“، ”وادی امکاں“ اور بعد کے شائع شدہ دوسرے شعری مجموعوں کی شاعری میں بھی خارجی دنیا سے باطنی دنیا کی جانب سفر کی ایک کثیر الجھت رواداد ملتی ہے۔ یہ شاعری جدیدیت اور مابعد جدیدیت کی صورت حال کی ترجیحی کر رہی ہے۔ شاعر کی زندگی ذاتی دکھ درد کے ساتھ ساتھ خارجی حالات کی تبدیلیوں اور ہنگامہ آرائیوں سے بھی متصادم رہی۔ انہوں نے مقامی سطح پر رونما ہونے والے نامساعد سیاسی و سماجی مسائل کا بذات خود مشاہدہ کیا، قومی و عالمی سطح پر تیزی سے ہونے والی انقلاب انگیز تبدیلیوں نے بھی ان کے شعور کو چھبھوڑ کے رکھ دیا اور تو اور اس بدلتی صورت حال کے نتیجے میں روایتی اقدار کی پامالی اور زندگی کی بے معنویت سے بھی ان کے قلب و ذہن پچیدہ اور بہم تصورات و خدشات سے دوچار ہوتے رہے۔ اسی پس منظر میں حامدی کی شاعری کا یہ دور پروان چڑھتا رہا۔ اس بات کی تائید حامدی کا شیری بذات خود ان الفاظ میں کرتے ہیں:

”ہوش سنبھالنے کے لمحے سے لے کر آج تک، جب کہ میں عمر کی کئی منزیلیں طکرچکا ہوں، خارجی حالات کی تبدیلیوں اور چیرہ دستیوں نے مجھے قدم قدم پر ڈھنپ طور پر چھبھوڑ کے رکھ دیا ہے اور میں گھرے دکھ اور ابتلا سے آشنا ہوا ہوں۔ یہ دکھ اور ابتلا جس طرح میری شخصی زندگی پر محیط ہے اسی طرح من جیٹ الاکل اہل کشمیر کا مقتدر بھی رہا ہے، اور پھر بر صغیر کے علاوہ عالمی سطح پر بھی فقید المثال تبدیلیاں اور کشکش بھی دل و دماغ کو کرب آشنا کرتی رہی ہیں۔“

حامدی کا شیری اپنے گرد و پیش کے مناظر، مظاہر، واقعات، حادثات اور

مانوس استعاروں و علامتوں سے ایسی شعری فضا تخلیق کرتے ہیں کہ قاری کے ساتھ
ڈھنی و قلبی رشتہ استوار کرنے میں دیر نہیں لگتی۔ ”لہو“، ”زمیں“ وغیرہ اس شاعری میں
پیش ہوئے بنیادی استعارے ہیں۔ ارضی حوالوں اور التباسات کے ساتھ شعری
تجربات کی پیش کش ان کی شاعری کو غیر معمولی بنادیتی ہے۔ اس شاعری میں جدید
دور کے انسان کے ٹوٹتے بکھرتے خوابوں کی ترجمانی ملتی ہے۔ حامدی کاشمیری
بھی انک عصری منظر نامے کو فن کارانہ سچائی اور تہہ داری کے ساتھ وہ کچھ اس طرح
اشعار کے قالب میں ڈھالتے ہیں:

ہوا سے آرہی ہے بُو لہو کی
ضرور اس بستی میں مقتل رہے ہیں
زمین پر ہوں کہ زیر آب ہوں میں
یہ شاخِ گل ہے یا شاخِ گھر ہے
یہ اشعار اس صداقت کا اشارہ ہے ہیں کہ شاعر کی وابستگی اپنی اصل بنیادوں
سے بہت مضبوط رہی ہے۔ اُن کی شاعری میں مقامیت، ماذیت اور وقیعت، جو
معاشرتی حالات کی دین ہے، کا کھل کر اظہار ہوا ہے۔ یہ ارضیت اُن کی شاعری کو
مزید وقار بخشتی ہے۔

حامدی کاشمیری کی شاعری کے مطلعے سے اُن کی خلاقانہ صلاحیت، فکری
ارتفاق، تخلیقی انفرادیت، زبان و بیان پر بے پناہ قدرت اور انداز بیان کی سحر کاری کا
بخوبی اندازہ ہوتا ہے۔ الفاظ کے تخلیقی برنا تو پر مناسب گرفت حاصل کر کے انہوں
نے اپنے تجربات، مشاہدات، تخیلات، اپنے ولوں، امتنگوں اور محرومیوں کو فن
کارانہ صورت گری عطا کی ہے۔ اُن کی شاعری میں بیک وقت نئی حسیت، عصریت

اور روایت شیر و شکر نظر آتے ہیں۔ لسانی برداشت، شعری جماليات اور فنی رویوں کے ضمن میں ایسی شاعری کی انفرادیت واضح ہے۔

مخصر یہ کہ جموں و کشمیر کی معاصر اردو شاعری کی جو روایت آج ہمارے سامنے پوری آب و تاب کے ساتھ کھڑی ایک الگ دبستان کا عندیہ دیتی ہے، اس روایت کو حامدی کاشمیری کی سخن و ری نے مناسب طور پر استحکام عطا کیا ہے۔ یہی حامدی کاشمیری کا انفراد بھی ہے اور امتیاز بھی۔ میں حامدی کے اس شعر پر اپنی بات ختم کر رہا ہوں:

اس نے بیدار کیا پتھروں کو کیا کہہ کر
جانے کس دیس گیا مجزہ گر تھا کوئی

